

ദൈവത്തിന്റെ പരമാധികാരത്തിൽ

യോസേഫിനുള്ള വിശ്വാസം-സാക് പുനൻ

WFTW Malayalam 8 May 2011

www.jeevamozhikal.org

ഉൽപത്തി.37:18ൽ യോസേഫിനെ അവന്റെ സഹോദരന്മാർ കൊല്ലുവാൻ പദ്ധതിയിട്ടതു സംബന്ധിച്ച് നാം വായിക്കുന്നു. പിന്നീട് സഹോദരന്മാരിൽ ഒരാളിലൂടെ ആ പദ്ധതിയിൽ മാറ്റം വരുത്തി യോസേഫിനെ വ്യാപാരികൾക്കു വിൽക്കുവാൻ ഇടയാക്കിയ ദൈവത്തിന്റെ പരമാധികാരം നാം കാണുന്നു. ആരാണ് അടിമ വ്യാപാരികളെ ആ സമയം അങ്ങോട്ട് അയച്ചത്?-ദൈവം. സഹോദരന്മാർ യോസേഫിനെ കൊല്ലുവാൻ പോകുന്ന സമയത്തു തന്നെ മിദ്യാന്യ അടിമ വ്യാപാരികൾ ആ വഴി പോകണമെന്ന് ദൈവം നിശ്ചയിച്ചു. യോസേഫ് ചെന്നുചേരണമെന്ന് ദൈവം മുൻകൂട്ടി നിശ്ചയിച്ചിരുന്ന ഈജിപ്തിലേക്ക് തന്നെയായിരുന്നു ആ അടിമ വ്യാപാരികൾ പോയിരുന്നത്. ദൈവത്തിന്റെ പരമാധികാരം യോസേഫിന്റെ ജീവിതത്തിൽ ആവർത്തിച്ച് ആവർത്തിച്ച് പ്രവർത്തിക്കുന്നത് ആശ്ചര്യകരമായി നമുക്ക് കാണാം. നിങ്ങളുടെ ജീവിതത്തെ സംബന്ധിച്ച് കൃത്യമായ പദ്ധതിയും ഉദ്ദേശ്യവും ദൈവത്തിനുണ്ട്. അത് തകർക്കുവാൻ ആർക്കും കഴിയുകയില്ല. നിങ്ങളുടെ അസൂയാലുക്കളായ സഹോദരങ്ങൾക്കോ ബുദ്ധിഹീനനായ പിതാവിനോ ആർക്കും അതിനു കഴിയുകയില്ല. അതാണ് നാം ഇവിടെ കാണുന്നത്.

യോസേഫിന് 17 വയസ്സുള്ളപ്പോൾ തന്നെ അവന്റെ ജീവിതം സംബന്ധിച്ച് ദൈവത്തിന് ഒരു ഉദ്ദേശ്യമുണ്ടെന്നു സ്വപ്നത്തിലൂടെ അവന് വെളിപ്പെടുത്തി കൊടുത്തിരുന്നു. മിക്ക ചെറുപ്പക്കാരും ക്ലേശകരമായ സ്വപ്നങ്ങൾ കാണുന്ന സമയത്ത് ഒരു ചെറുപ്പക്കാരൻ ദൈവത്തോടു സ്പർശ്യതയുള്ളവനായിരിക്കുകയും ദൈവത്തിൽ നിന്നുള്ള സ്വപ്നങ്ങൾ കാണുകയും ചെയ്യുന്നത് അത്ഭുതകരമായി തോന്നാം. ചെറുപ്പക്കാരേ, നിങ്ങൾക്ക് ദൈവത്തെ സേവിക്കുവാൻ മുതിർന്ന സഹോദരന്മാർ അവസരം തരുന്നില്ല എന്ന് പരാതിപ്പെടേണ്ട കാര്യമില്ല. നിങ്ങൾ സത്യസന്ധമായി ദൈവത്തിന് കീഴടങ്ങിയിരുന്നാൽ ആർക്കും നിങ്ങളുടെ ജീവിതത്തിനുള്ള ദൈവിക പദ്ധതിയെ തകർക്കുവാൻ കഴിയുകയില്ല. ഞാൻ ചെറുപ്പമായിരുന്നപ്പോൾ എന്റെ ശുശ്രൂഷയിൽ പല മുതിർന്ന സഹോദരന്മാർക്കും അസൂയയുണ്ടായിരുന്നു. അവർ പല തരത്തിലെന്നെ അടിച്ചമർത്തി. ഞാൻ പങ്കെടുത്തിരുന്ന സഭാ യോഗങ്ങളിൽ സംസാരിക്കുവാൻ അവർ എന്നെ അനുവദിച്ചില്ല. അതിനാൽ പ്രസംഗിക്കുവാൻ ആരുടേയും അനുവാദം വേണ്ടാത്ത തെരുവുകളിൽ ഞാൻ സുവിശേഷം പ്രസംഗിച്ചു. തെരുവുകളിലാണ് ദൈവം എന്നെ പ്രസംഗം പഠിപ്പിച്ചത്. സഭാ യോഗങ്ങളിൽ തന്നത്താൻ സ്വയം താഴ്ത്തി അസൂയാലുക്കളായ മൂപ്പന്മാർക്ക് കീഴടങ്ങിയിരിക്കുവാനും ഒരിക്കലും ഒരു മത്സരി ആകാതിരിക്കുവാനും ദൈവം എന്നെ പഠിപ്പിച്ചു. യോസേഫിനെ നുറുക്കിയതു പോലെ ദൈവം എന്നെയും നുറുക്കിയ വർഷങ്ങളായിരുന്നു അത്. എന്നാൽ എന്റെ ജീവിതത്തിലെ ദൈവത്തിന്റെ ഉദ്ദേശ്യത്തെ തടയുവാൻ ഈ മൂപ്പന്മാർക്കാർക്കും കഴിഞ്ഞില്ല. സമയമായപ്പോൾ

ദൈവം എനിക്കായി വാതിലുകളെ തുറന്നു. എന്റെ ജീവിതം സംബന്ധിച്ച ദൈവത്തിന്റെ പദ്ധതി നിവൃത്തിയാവുകയും ചെയ്തു. ഞാൻ ഇത് നിങ്ങളുടെ ഉത്സാഹത്തിനായിട്ടാണ് പറയുന്നത്. അതുകൊണ്ട് ഒരു മനുഷ്യനെ കുറിച്ചും പരാതി പറയരുത്. നിങ്ങളുടെ ജീവിതത്തിലെ ദൈവത്തിന്റെ പദ്ധതിയെ നശിപ്പിക്കുന്ന ഏക വ്യക്തി നിങ്ങൾ മാത്രമാണ്. അതോർക്കുക.

യോസേഫിന്റെ സഹോദരന്മാരുടെ അസൂയയെ ദൈവം യോസേഫിന്റെ ജീവിതത്തിലെ തന്റെ പദ്ധതി നിവൃത്തിയാക്കുവാൻ തക്കവണ്ണം ക്രമീകരിച്ചു. അതിന്റെ ഫലമായി അവനെ ഈജിപ്തിലേക്ക് വിൽക്കുവാനിടയാക്കി. മറ്റുള്ളവർ നമ്മെ ദ്രോഹിക്കാൻ ഇടുന്ന പദ്ധതി പോലും ദൈവം നമ്മുടെ നന്മയ്ക്കായി തീർത്തുകൊണ്ട് അവിടുത്തെ ഉദ്ദേശ്യം നമ്മിൽ നിവൃത്തിയാക്കുന്നു. മറ്റുള്ളവർ നമ്മോടു ചെയ്യുന്ന ദ്രോഹങ്ങളിൽ നിന്നും നമ്മെ സംരക്ഷിക്കുന്നത് തന്നെ വലിയ കാര്യമാണ്. എന്നാൽ ദൈവം അതിലും മെച്ചമായ ചിലത് ചെയ്യുന്നു. മറ്റുള്ളവർ നമ്മോട് ചെയ്യുന്ന ദ്രോഹങ്ങളിലൂടെ നമ്മുടെ ജീവിതത്തിൽ ദൈവത്തിന്റെ പദ്ധതി നിവൃത്തിയാക്കുവാൻ ഇടയാക്കുന്നു. ദൈവം സാത്താന്റെ പദ്ധതികളെ അങ്ങനെ തിരിച്ചു കളയുന്നത് കൂടുതൽ മെച്ചമായ ഒന്നല്ലേ? ഒന്നു ചിന്തിക്കൂ. യോസേഫിന്റെ സഹോദരന്മാർക്കു അവനോട് അസൂയ ഇല്ലാതിരിക്കുകയും അവനോട് നന്നായി പെരുമാറുകയും ചെയ്തിരുന്നെങ്കിൽ യേസേഫ് ഒരിക്കലും ഈജിപ്തിൽ പോകുമായിരുന്നില്ല. എങ്ങനെയാണ് യോസേഫ് ഈജിപ്തിലേക്ക് പോയത്? ഒന്നാമത്തെ പടി അവന്റെ സഹോദരന്മാർക്കു അവനോട് അസൂയ തോന്നി. രണ്ടാമത്തെ പടി അവർ അവനെ അടിമ വ്യാപാരികൾക്കു വിറ്റു. മൂന്നാമത്തെ പടി അടിമ വ്യാപാരികൾ അവനെ ഈജിപ്തിൽ കൊണ്ടു പോയി വിറ്റു. അങ്ങനെ യോസേഫിനെ ഈജിപ്തിൽ കൊണ്ട് പോകണമെന്നുള്ള ദൈവത്തിന്റെ പദ്ധതി നിവൃത്തിയായി. അതുകൊണ്ട് നിങ്ങളെ ദ്രോഹിക്കുവാൻ ചിലർ ചെയ്യുന്ന ദുഷ്ട പ്രവൃത്തികൾ അവസാനം നിങ്ങളുടെ ജീവിതത്തിലെ ദൈവിക പദ്ധതി നിവൃത്തിയാക്കുന്നു. നിങ്ങൾ ദൈവത്തെ സ്നേഹിക്കുമെങ്കിൽ (റോമ.8:28) നിങ്ങൾക്കു ചില ശോധനകൾ നേരിടേണ്ടി വന്നേക്കാം. ഒരടിമയെന്ന നിലയിൽ യോസേഫിനും വളരെ കഷ്ടതകൾ നേരിടേണ്ടി വന്നു. എന്നാൽ അതിലൂടെ ദൈവത്തിന്റെ പദ്ധതി അവനിൽ നിവൃത്തിയായി. ദൈവത്തിനു സ്തോത്രം.

വിശ്വാസിയായ ഒരുവൻ ഇങ്ങനെ പറയുന്നു “യോസേഫിന്റെ ദൈവം എന്റേയും കൂടെ ദൈവമാണ്. ഞാൻ പൂർണ്ണ ഹൃദയത്തോടെ ദൈവത്തെ സ്നേഹിക്കുമെങ്കിൽ എത്ര ആളുകൾ എന്നോട് അസൂയപ്പെട്ടാലും എത്ര ആളുകൾ എന്നെ ദ്രോഹിക്കുവാൻ പദ്ധതിയിട്ടാലും അതൊന്നും എന്റെ ജീവിതത്തിലെ ദൈവിക പദ്ധതി നിവൃത്തിയാക്കുന്നതിനെ തടസ്സപ്പെടുത്തുകയില്ല.”

അത്ഭുതങ്ങളുടെ ദൈവത്തിൽ അങ്ങനെയുള്ള വിശ്വാസം നിങ്ങൾക്കുണ്ടാകട്ടെ.

മൊഴിമാറ്റം: സാജു ജോസഫ്